

بِسْمِ اللَّهِ الرَّحْمَنِ الرَّحِيمِ
الصَّلَاةُ وَالسَّلَامُ عَلَيْكَ يَا رَسُولَ اللَّهِ ﷺ

قسم کا بیان

Qasam Ka Bayan

صدر الشریعہ بدر الطریقہ حضرت علامہ مولانا مفتی محمد امجد علی اعظمی علیہ رحمۃ اللہ الغنی

قسم کا بیان

اللہ عزوجل فرماتا ہے:

﴿وَلَا تَجْعَلُوا اللَّهَ عُرْضَةً لِأَيْمَانِكُمْ أَنْ تَبَرُّوا وَتَتَّقُوا وَتُصْلِحُوا بَيْنَ النَّاسِ وَاللَّهُ سَبِيغٌ عَلَيْهِمْ﴾ (3)

اللہ (عزوجل) کو اپنی قسموں کا نشانہ نہ بنا لو کہ نیکی اور پرہیزگاری اور لوگوں میں صلح کرانے کی کھالو (یعنی ان امور کے نہ کرنے کی قسم نہ کھالو) اور اللہ (عزوجل) سُننے والا، جاننے والا ہے۔

اور فرماتا ہے:

﴿إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا

يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَمَةِ وَلَا يُزَكِّيهِمْ وَلَهُمْ عَذَابٌ أَلِيمٌ﴾ (4)

جو لوگ اللہ (عزوجل) کے عہد اور اپنی قسموں کے بدلے ذلیل دام لیتے ہیں اون کا آخرت میں کوئی حصہ نہیں اور اللہ (عزوجل) نہ اون سے بات کرے، نہ اون کی طرف نظر فرمائے قیامت کے دن اور نہ اونھیں پاک کرے اور اون کے لیے دردناک عذاب ہے۔

اور فرماتا ہے:

﴿وَأَوْفُوا بِعَهْدِ اللَّهِ إِذَا عَاهَدْتُمْ وَلَا تَنْقُضُوا الْأَيْمَانَ بَعْدَ تَوْكِيدِهَا وَقَدْ جَعَلْتُمُ اللَّهَ عَلَيْكُمْ كَفِيلًا

إِنَّ اللَّهَ يَعْلَمُ مَا تَفْعَلُونَ﴾ (5)

①..... ”الجوهرة النيرة“، كتاب العتاق، باب الإستيلاء، الجزء الثاني، ص ۱۳۸.

و ”الفتاوى الهندية“، كتاب العتاق، الباب السابع في الإستيلاء، ج ۲، ص ۴۵.

②..... ”الجوهرة النيرة“، كتاب العتاق، باب الإستيلاء، الجزء الثاني، ص ۱۳۹.

③..... پ ۲، البقرة: ۲۲۴.

④..... پ ۳، آل عمران: ۷۷.

⑤..... پ ۱۴، النحل: ۹۱.

اللہ (عزوجل) کا عہد پورا کرو جب آپس میں معاہدہ کرو اور قسموں کو مضبوط کرنے کے بعد نہ توڑو حالانکہ تم اللہ (عزوجل) کو اپنے اوپر ضامن کر چکے ہو، جو کچھ تم کرتے ہو اللہ (عزوجل) جانتا ہے۔

اور فرماتا ہے:

﴿وَلَا تَتَّخِذُوا أَيْمَانَكُمْ دَحَلًا بَيْنَكُمْ فَتَزِلَّ قَدَمٌ بَعْدَ ثُبُوتِهَا﴾ (1)

اپنی قسمیں آپس میں بے اصل بہانہ نہ بناؤ کہ کہیں جنمے کے بعد پاؤں پھسل نہ جائے۔

اور فرماتا ہے:

﴿وَلَا يَأْتِلِ أَوْلُوا الْقُضْلِ مِنْكُمْ وَالسَّعَةِ أَنْ يُؤْتَوْا أُولِي الْقُرْبَىٰ وَالْمُسْكِينِ وَالْمُهَاجِرِينَ فِي سَبِيلِ اللَّهِ ۚ وَلْيَعْفُوا وَلْيَصْفَحُوا ۚ أَلَا تُحِبُّونَ أَنْ يَغْفِرَ اللَّهُ لَكُمْ ۗ وَاللَّهُ غَفُورٌ رَحِيمٌ﴾ (2)

تم میں سے فضیلت والے اور وسعت والے اس بات کی قسم نہ کھائیں کہ قربت والوں اور مسکینوں اور اللہ (عزوجل) کی راہ میں ہجرت کرنے والوں کو نہ دینگے، اور چاہئے کہ معاف کریں اور درگزر کریں، (3) کیا تم اسے دوست نہیں رکھتے کہ اللہ (عزوجل) تمہاری مغفرت کرے اور اللہ (عزوجل) بخشنے والا مہربان ہے۔

احادیث

حدیث ۱: صحیحین میں عبد اللہ بن عمر رضی اللہ تعالیٰ عنہما سے مروی، رسول اللہ صلی اللہ تعالیٰ علیہ وسلم فرماتے ہیں: ”اللہ تعالیٰ تم کو باپ کی قسم کھانے سے منع کرتا ہے، جو شخص قسم کھائے تو اللہ (عزوجل) کی قسم کھائے یا چپ رہے۔“ (4)

حدیث ۲: صحیح مسلم شریف میں عبد الرحمن بن سمرہ رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم فرماتے ہیں: ”کہہ دو کہ ”بتوں کی اور اپنے باپ دادا کی قسم نہ کھاؤ۔“ (5)

حدیث ۳: صحیحین میں ابو ہریرہ رضی اللہ تعالیٰ عنہ سے مروی، حضور اقدس صلی اللہ تعالیٰ علیہ وسلم فرماتے ہیں: ”جو شخص لات وعزی کی قسم کھائے (یعنی جاہلیت کی عادت کی وجہ سے یہ لفظ اسکی زبان پر جاری ہو جائے) وہ لَا إِلَهَ إِلَّا اللَّهُ کہہ لے اور

①..... پ ۱۴، النحل: ۹۴۔

②..... پ ۱۸، النور: ۲۲۔

③..... بہار شریعت میں اس مقام پر ”وَلْيَعْفُوا وَلْيَصْفَحُوا“ کا ترجمہ ”اور چاہئے کہ معاف کریں اور درگزر کریں“ موجود نہیں تھا، جو کتابت کی غلطی معلوم ہوتی ہے لہذا متن میں کنز الایمان شریف سے اس کا اضافہ کر دیا گیا ہے۔... علمہ

④..... ”صحیح البخاری“، کتاب الأیمان والنذور، باب لا تحلفوا بآبائکم، الحدیث: ۶۶۴۶، ج ۴، ص ۲۸۶۔

⑤..... ”صحیح مسلم“، کتاب الأیمان، باب من حلف باللات والعزی... إلخ، الحدیث: ۶- (۱۶۴۸) ص ۸۹۵۔

جو اپنے ساتھی سے کہے آؤ جو اٹھیلیں، وہ صدقہ کرے۔“ (1)

حدیث ۴: صحیحین میں ثابت بن ضحاک رضی اللہ تعالیٰ عنہ سے مروی، رسول اللہ صلی اللہ تعالیٰ علیہ وسلم نے فرمایا: ”جو شخص غیر ملتِ اسلام پر جھوٹی قسم کھائے (یعنی یہ کہے کہ اگر یہ کام کرے تو یہودی یا نصرانی ہو جائے یا یوں کہے کہ اگر یہ کام کیا ہو تو یہودی یا نصرانی ہے) تو وہ ویسا ہی ہے جیسا اوس نے کہا (یعنی کافر ہے) اور ابنِ آدم پر اوس چیز کی نذر نہیں جس کا وہ مالک نہیں اور جو شخص اپنے کو جس چیز سے قتل کریگا، اوس کے ساتھ قیامت کے دن عذاب دیا جائیگا اور مسلمان پر لعنت کرنا ایسا ہے جیسا اوس سے قتل کر دینا اور جو شخص جھوٹا دعویٰ اس لیے کرتا ہے کہ اپنے مال کو زیادہ کرے، اللہ تعالیٰ اوس کے لیے قلت میں اضافہ کرے گا“ (2)۔“ (3)

حدیث ۵: ابوداؤد و نسائی وابن ماجہ بریدہ رضی اللہ تعالیٰ عنہ سے راوی رسول اللہ صلی اللہ تعالیٰ علیہ وسلم نے فرمایا: ”جو شخص یہ کہے (کہ اگر میں نے یہ کام کیا ہے یا کروں) تو اسلام سے بری ہوں، وہ اگر جھوٹا ہے تو جیسا کہا ویسا ہی ہے اور اگر سچا ہے جب بھی اسلام کی طرف سلامت نہ لوٹے گا۔“ (4)

حدیث ۶: ابن جریر ابو ہریرہ رضی اللہ تعالیٰ عنہ سے راوی، کہ رسول اللہ صلی اللہ تعالیٰ علیہ وسلم نے فرمایا: ”جھوٹی قسم سے سودا فروخت ہو جاتا ہے اور برکت مٹ جاتی ہے۔“ (5)

حدیث ۷: دیلمی انھیں سے راوی، کہ فرمایا: ”بیمینِ غموس مال کو زائل کر دیتی ہے اور آبادی کو ویرانہ کر دیتی ہے۔“ (6)

حدیث ۸: ترمذی و ابوداؤد و نسائی وابن ماجہ و دارمی عبد اللہ بن عمر رضی اللہ تعالیٰ عنہما سے راوی، کہ رسول اللہ صلی اللہ تعالیٰ علیہ وسلم نے فرمایا: ”جو شخص قسم کھائے اور اس کے ساتھ انشاء اللہ کہہ لے تو حائث نہ ہوگا۔“ (7)

حدیث ۹: بخاری و مسلم و ابوداؤد و ابن ماجہ ابو موسیٰ اشعری رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم

①..... ”صحیح البخاری“، کتاب الأیمان والنذور، باب لا یحلف باللات... إلخ، الحدیث: ۶۶۵۰، ج ۴، ص ۲۸۸.

②..... یعنی مال میں بہت کمی کرے گا۔

③..... ”صحیح مسلم“، کتاب الإیمان، باب بیان غلط تحریم قتل الانسان نفسه... إلخ، الحدیث: ۱۷۶- (۱۱۰)، ص ۶۹.

④..... ”سنن النسائی“، کتاب الأیمان والنذور، باب الحلف بالبراءة من الاسلام، الحدیث: ۳۷۷۷، ص ۶۱۶.

⑤..... ”کنز العمال“، کتاب الیمین والنذر، الحدیث: ۴۶۳۷۶، ج ۱۶، ص ۲۹۷.

⑥..... ”کنز العمال“، کتاب الیمین والنذر، الحدیث: ۴۶۳۷۸، ج ۱۶، ص ۲۹۷.

⑦..... ”جامع الترمذی“، ابواب النذور و الأیمان، باب ما جاء فی الإستثناء فی الیمین، الحدیث: ۱۵۳۶، ج ۳، ص ۱۸۳.

فرماتے ہیں: ”خدا کی قسم! انشاء اللہ تعالیٰ میں کوئی قسم کھاؤں اور اس کے غیر میں بھلائی دیکھوں تو وہ کام کرونگا جو بہتر ہے اور قسم کا کفارہ دیدونگا۔“ (1)

حدیث ۱۰: امام مسلم و امام احمد و ترمذی ابو ہریرہ رضی اللہ تعالیٰ عنہ سے راوی، رسول اللہ صلی اللہ تعالیٰ علیہ وسلم فرماتے ہیں: ”جو شخص قسم کھائے اور دوسری چیز اس سے بہتر پائے تو قسم کا کفارہ دیدے اور وہ کام کرے۔“ (2)

حدیث ۱۱: صحیحین میں انھیں سے مروی، حضور (صلی اللہ تعالیٰ علیہ وسلم) نے ارشاد فرمایا: ”خدا کی قسم! جو شخص اپنے اہل کے بارے میں قسم کھائے اور اس پر قائم رہے تو اللہ (عزوجل) کے نزدیک زیادہ گنہگار ہے، بہ نسبت اس کے کہ قسم توڑ کر کفارہ دیدے۔“ (3)

حدیث ۱۲: قسم اس پر محمول ہوگی، جو قسم کھلانے والے کی نیت میں ہو۔ (4)

مسائل فقہیہ

قسم کھانا جائز ہے مگر جہاں تک ہو سکتی ہے اور بات بات پر قسم کھانی نہ چاہیے اور بعض لوگوں نے قسم کو نکیہ کلام بنا رکھا ہے (5) کہ قصد و بے قصد (6) زبان سے جاری ہوتی ہے اور اس کا بھی خیال نہیں رکھتے کہ بات سچی ہے یا جھوٹی یہ سخت معیوب ہے (7) اور غیر خدا کی قسم مکروہ ہے اور یہ شرعاً قسم بھی نہیں یعنی اس کے توڑنے سے کفارہ لازم نہیں۔ (8) (تبیین وغیرہ)

مسئلہ ۱: قسم کی تین قسم ہے: ① غموس۔ ② لغو۔ ③ منعقدہ۔ اگر کسی ایسی چیز کے متعلق قسم کھائی جو ہو چکی ہے یا اب ہے یا نہیں ہوئی ہے یا اب نہیں ہے مگر وہ قسم جھوٹی ہے مثلاً قسم کھائی فلاں شخص آیا اور وہ اب تک نہیں آیا ہے یا قسم کھائی کہ نہیں آیا اور وہ آگیا ہے یا قسم کھائی کہ فلاں شخص یہ کام کر رہا ہے اور حقیقتاً وہ اس وقت نہیں کر رہا ہے یا قسم کھائی کہ یہ پتھر ہے اور واقع میں وہ پتھر نہیں، غرض یہ کہ اس طرح جھوٹی قسم کی دو صورتیں ہیں جان بوجھ کر جھوٹی قسم کھائی یعنی مثلاً جس کے آنے کی

①..... ”صحیح مسلم“، کتاب الأیمان، باب ندب من حلف یمیناً... إلخ، الحدیث: ۷- (۱۶۴۹)، ص ۸۹۵.

②..... ”صحیح مسلم“، کتاب الأیمان، باب ندب من حلف یمیناً... إلخ، الحدیث: ۱۱- (۱۶۵۰)، ص ۸۹۷.

③..... ”صحیح البخاری“، کتاب الأیمان، باب قول اللہ تعالیٰ، الحدیث ۶۶۲۵، ج ۴ ص ۲۸۱.

④..... ”سنن ابن ماجہ“، کتاب الکفارات، باب من ورى فی یمینہ، الحدیث ۲۱۲۰، ج ۲، ص ۵۵۱.

⑤..... یعنی دوران گفتگو بار بار قسم کھانے کی عادت بنا رکھی ہے۔ ⑥..... ارادتاً اور بغیر ارادہ کے۔ ⑦..... بہت بُری بات ہے۔

⑧..... ”تبیین الحقائق“، کتاب الأیمان، ج ۳، ص ۴۱۸، ۴۱۹، وغیرہ.

نسبت جھوٹی قسم کھائی تھی یہ خود بھی جانتا ہے کہ نہیں آیا ہے تو ایسی قسم کو غموس کہتے ہیں۔ اور اگر اپنے خیال سے تو اس نے سچی قسم کھائی تھی مگر حقیقت میں وہ جھوٹی ہے مثلاً جانتا تھا کہ نہیں آیا اور قسم کھائی کہ نہیں آیا اور حقیقت میں وہ آ گیا ہے تو ایسی قسم کو لغو کہتے ہیں۔ اور اگر آئندہ کے لیے قسم کھائی مثلاً خدا کی قسم میں یہ کام کروں گا یا نہ کروں گا تو اس کو منعقدہ کہتے ہیں۔⁽¹⁾ جب ہر ایک کو خوب جان لیا تو ہر ایک کے اب احکام سنئے:

مسئلہ ۲: غموس میں سخت گنہگار ہوا استغفار و توبہ فرض ہے مگر کفارہ لازم نہیں اور لغو میں گناہ بھی نہیں اور منعقدہ میں اگر قسم توڑے گا کفارہ دینا پڑے گا اور بعض صورتوں میں گنہگار بھی ہوگا۔⁽²⁾ (درمختار، عالمگیری وغیرہما)

مسئلہ ۳: بعض قسمیں ایسی ہیں کہ اون کا پورا کرنا ضروری ہے مثلاً کسی ایسے کام کے کرنے کی قسم کھائی جس کا بغیر قسم کرنا ضروری تھا یا گناہ سے بچنے کی قسم کھائی تو اس صورت میں قسم سچی کرنا ضرور ہے۔ مثلاً خدا کی قسم ظہر پڑھوں گا یا چوری یا زنا نہ کروں گا۔ دوسری وہ کہ اس کا توڑنا ضروری ہے مثلاً گناہ کرنے یا فرائض و واجبات نہ کرنے کی قسم کھائی جیسے قسم کھائی کہ نماز نہ پڑھوں گا یا چوری کروں گا یا ماں باپ سے کلام نہ کروں گا تو قسم توڑ دے۔ تیسری وہ کہ اس کا توڑنا مستحب ہے مثلاً ایسے امر⁽³⁾ کی قسم کھائی کہ اس کے غیر میں بہتری ہے تو ایسی قسم کو توڑ کر وہ کرے جو بہتر ہے۔ چوتھی وہ کہ مباح کی قسم کھائی یعنی کرنا اور نہ کرنا دونوں یکساں ہیں اس میں قسم کا باقی رکھنا افضل ہے۔⁽⁴⁾ (مبسوط)

مسئلہ ۴: منعقدہ جب توڑے گا کفارہ لازم آئے گا اگرچہ اس کا توڑنا شرع⁽⁵⁾ نے ضروری قرار دیا ہو۔⁽⁶⁾

مسئلہ ۵: منعقدہ تین قسم ہے: ① یمین فور۔ ② مرسل۔ ③ موقت۔ اگر کسی خاص وجہ سے یا کسی بات کے جواب میں قسم کھائی جس سے اس کام کا فوراً کرنا یا نہ کرنا سمجھا جاتا ہے اس کو یمین فور کہتے ہیں۔ ایسی قسم میں اگر فوراً وہ بات ہو گئی تو قسم ٹوٹ گئی اور اگر کچھ دیر کے بعد ہو تو اس کا کچھ اثر نہیں مثلاً عورت گھر سے باہر جانے کا تہیہ کر رہی ہے اس نے کہا اگر تو گھر سے باہر نکلی تو تجھے طلاق ہے اس وقت عورت ٹھہر گئی پھر دوسرے وقت گئی تو طلاق نہیں ہوئی یا ایک شخص کسی کو مارنا چاہتا تھا اس نے

①..... "الدرالمختار"، کتاب الأیمان، ج ۵، ص ۴۹۲-۴۹۶۔

و "الفتاویٰ الہندیۃ"، کتاب الأیمان، الباب الاول فی تفسیرہا شرعاً... إلخ، ج ۲، ص ۵۲۔

②..... "الفتاویٰ الہندیۃ"، کتاب الأیمان، الباب الاول فی تفسیرہا شرعاً... إلخ، ج ۲، ص ۵۲۔

و "الدرالمختار"، کتاب الأیمان، ج ۵، ص ۴۹۲-۴۹۷ وغیرہما۔

③..... معاملہ، کام۔

④..... "المبسوط" للسرخسی، کتاب الأیمان، ج ۴، الجزء الثامن، ص ۱۳۳، ۱۳۴۔

⑤..... شریعت۔

⑥..... "الفتاویٰ الہندیۃ"، کتاب الأیمان، الباب الاول فی تفسیرہا شرعاً... إلخ، ج ۲، ص ۵۲۔

کہا اگر تو نے اسے مارا تو میری عورت کو طلاق ہے اوس وقت اوس نے نہیں مارا تو طلاق نہیں ہوئی اگرچہ کسی اور وقت میں مارے یا کسی نے اس کو ناشتہ کے لیے کہا کہ میرے ساتھ ناشتہ کر لو اوس نے کہا خدا کی قسم ناشتہ نہیں کروں گا اور اوس کے ساتھ ناشتہ نہ کیا تو قسم نہیں ٹوٹی اگرچہ گھر جا کر اوس روز ناشتہ کیا ہو۔

اور موقت وہ ہے جس کے لیے کوئی وقت ایک دن دو دن یا کم و بیش مقرر کر دیا آسمیں اگر وقت معین (1) کے اندر قسم کے خلاف کیا تو ٹوٹ گئی ورنہ نہیں مثلاً قسم کھائی کہ اس گھڑے میں جو پانی ہے اوسے آج پیوں گا اور آج نہ پیا تو قسم ٹوٹ گئی اور کفارہ دینا ہوگا اور پی لیا تو قسم پوری ہوگئی اور اگر اوس وقت کے پورا ہونے سے پہلے وہ شخص مر گیا یا اوس کا پانی گرا دیا گیا تو قسم نہیں ٹوٹی۔ اور اگر قسم کھانے کے وقت اوس گھڑے میں پانی تھا ہی نہیں مگر قسم کھانے والے کو یہ معلوم نہ تھا کہ اس میں پانی نہیں ہے جب بھی قسم نہیں ٹوٹی اور اگر اسے معلوم تھا کہ پانی اس میں نہیں ہے اور قسم کھائی تو قسم ٹوٹ گئی۔

اور اگر قسم میں کوئی وقت مقرر نہ کیا اور قرینہ (2) سے فوراً کرنا یا نہ کرنا نہ سمجھا جاتا ہو تو اسے مرسل کہتے ہیں۔ کسی کام کے کرنے کی قسم کھائی اور نہ کیا مثلاً قسم کھائی کہ فلاں کو ماروں گا اور نہ مارا یہاں تک کہ دونوں میں سے ایک مر گیا تو قسم ٹوٹ گئی اور جب تک دونوں زندہ ہوں تو اگرچہ نہ مارا قسم نہیں ٹوٹی اور نہ کرنے کی قسم کھائی تو جب تک کرے گا نہیں قسم نہیں ٹوٹے گی مثلاً قسم کھائی کہ میں فلاں کو نہ ماروں گا اور مارا تو ٹوٹ گئی ورنہ نہیں۔ (3) (جوہرہ نیرہ)

مسئلہ ۶: غلطی سے قسم کھا بیٹھا مثلاً کہنا چاہتا تھا کہ پانی لاؤ یا پانی پیوں گا اور زبان سے نکل گیا کہ خدا کی قسم پانی نہیں پیوں گا یا یہ قسم کھانا نہ چاہتا تھا دوسرے نے قسم کھانے پر مجبور کیا تو وہی حکم ہے جو قصداً (4) اور بلا مجبور کیے قسم کھانے کا ہے یعنی توڑے گا تو کفارہ دینا ہوگا قسم توڑنا اختیار سے ہو یا دوسرے کے مجبور کرنے سے قصداً ہو یا بھول چوک سے ہر صورت میں کفارہ ہے بلکہ اگر بیہوشی یا جنون میں قسم توڑنا ہو واجب بھی کفارہ واجب ہے جب کہ ہوش میں قسم کھائی ہو اور اگر بے ہوشی یا جنون میں قسم کھائی تو قسم نہیں کہ عاقل ہونا شرط ہے اور یہ عاقل نہیں۔ (5) (تبیین)

مسئلہ ۷: قسم کے لیے چند شرطیں ہیں، کہ اگر وہ نہ ہوں تو کفارہ نہیں۔ قسم کھانے والا ① مسلمان، ② عاقل، ③ بالغ ہو۔ کافر کی قسم، قسم نہیں یعنی اگر زمانہ کفر میں قسم کھائی پھر مسلمان ہوا تو اوس قسم کے توڑنے پر کفارہ واجب نہ ہوگا۔

① مقررہ وقت۔ ② یعنی ظاہری صورت حال۔

③ ”الجوہرۃ النیرۃ“، کتاب الایمان، الجزء الثانی، ص ۲۴۷۔

④ جان بوجھ کر۔

⑤ ”تبیین الحقائق“، کتاب الایمان، ج ۳، ص ۴۲۳۔

اور معاذ اللہ قسم کھانے کے بعد مرتد ہو گیا تو قسم باطل ہو گئی یعنی اگر پھر مسلمان ہوا اور قسم توڑ دی تو کفارہ نہیں۔ آزاد ہونا شرط نہیں یعنی غلام کی قسم قسم ہے توڑنے سے کفارہ واجب ہوگا مگر کفارہ مالی نہیں دے سکتا کہ کسی چیز کا مالک ہی نہیں ہاں روزہ سے کفارہ ادا کر سکتا ہے مگر مولیٰ اس روزہ سے اسے روک سکتا ہے لہذا اگر روزہ کے ساتھ کفارہ ادا نہ کیا ہو تو آزاد ہونے کے بعد کفارہ دے۔
 (4) اور قسم میں یہ بھی شرط ہے کہ وہ چیز جس کی قسم کھائی عقلاً ممکن ہو یعنی ہو سکتی ہو، اگرچہ محال عادی ہو۔ (5) اور یہ بھی شرط ہے کہ قسم اور جس چیز کی قسم کھائی دونوں کو ایک ساتھ کہا ہو درمیان میں فاصلہ ہوگا تو قسم نہ ہوگی مثلاً کسی نے اس سے کہلایا کہ کہہ خدا کی قسم اس نے کہا خدا کی قسم اس نے کہا کہہ فلاں کام کروں گا اس نے کہا تو یہ قسم نہ ہوئی۔⁽¹⁾ (عالمگیری، ردالمحتار)

مسئلہ ۸: اللہ عزوجل کے جتنے نام ہیں اون میں سے جس نام کے ساتھ قسم کھائے گا قسم ہو جائیگی خواہ بول چال میں اس نام کے ساتھ قسم کھاتے ہوں یا نہیں۔ مثلاً اللہ (عزوجل) کی قسم، خدا کی قسم، رحمن کی قسم، رحیم کی قسم، پروردگار کی قسم۔ یوہیں خدا کی جس صفت کی قسم کھائی جاتی ہو اس کی قسم کھائی ہو گئی مثلاً خدا کی عزت و جلال کی قسم، اس کی کبریائی⁽²⁾ کی قسم، اس کی بزرگی یا بڑائی کی قسم، اس کی عظمت کی قسم، اس کی قدرت و قوت کی قسم، قرآن کی قسم، کلام اللہ کی قسم، ان الفاظ سے بھی قسم ہو جاتی ہے حلف⁽³⁾ کرتا ہوں، قسم کھاتا ہوں، میں شہادت دیتا ہوں، خدا گواہ ہے، خدا کو گواہ کر کے کہتا ہوں۔ مجھ پر قسم ہے۔ لَا إِلَهَ إِلَّا اللَّهُ میں یہ کام نہ کروں گا۔ اگر یہ کام کرے یا کیا ہو تو یہودی ہے یا نصرانی یا کافریا کافروں کا شریک، مرتے وقت ایمان نصیب نہ ہو۔ بے ایمان مرے، کافر ہو کر مرے، اور یہ الفاظ بہت سخت ہیں کہ اگر جھوٹی قسم کھائی یا قسم توڑ دی تو بعض صورت میں کافر ہو جائے گا۔ جو شخص اس قسم کی جھوٹی قسم کھائے اس کی نسبت حدیث میں فرمایا: ”وہ ویسا ہی ہے جیسا اس نے کہا۔“ یعنی یہودی ہونے کی قسم کھائی تو یہودی ہو گیا۔ یوہیں اگر کہا خدا جانتا ہے کہ میں نے ایسا نہیں کیا ہے اور یہ بات اس نے جھوٹ کہی ہے تو اکثر علماء کے نزدیک کافر ہے۔⁽⁴⁾ (عالمگیری، ردالمحتار، وغیرہا)

مسئلہ ۹: یہ الفاظ قسم نہیں اگرچہ ان کے بولنے سے گنہگار ہوگا جبکہ اپنی بات میں جھوٹا ہے اگر ایسا کروں تو مجھ پر اللہ (عزوجل) کا غضب ہو۔ اس کی لعنت ہو، اس کا عذاب ہو۔ خدا کا قہر ٹوٹے، مجھ پر آسمان پھٹ پڑے، مجھے زمین نکل جائے۔ مجھ پر خدا کی مار ہو،

①..... ”الفتاویٰ الہندیہ“، کتاب الایمان، الباب الاول فی تفسیرہ شرعاً... إلخ، ج ۲، ص ۵۱.

و ”ردالمحتار“، کتاب الایمان، مطلب: فی یمین الکافر، ج ۵، ص ۴۹۰.

②..... عظمت، بڑائی۔ ③..... قسم۔

④..... ”الفتاویٰ الہندیہ“، کتاب الایمان، الباب الثانی فیما یکون یمیناً... إلخ، الفصل الاول، ج ۲، ص ۵۲-۵۴.

و ”الدرالمختار“ و ”ردالمحتار“، کتاب الایمان، مطلب: فی الفرق... إلخ، ج ۵، ص ۴۹۹-۵۰۳، وغیرہا.

خدا کی پھٹکار^(۱) ہو، رسول اللہ صلی اللہ تعالیٰ علیہ وسلم کی شفاعت نہ ملے، مجھے خدا کا دیدار نہ نصیب ہو، مرتے وقت کلمہ نہ نصیب ہو۔^(۲)

مسئلہ ۱۰: جو شخص کسی چیز کو اپنے اوپر حرام کرے مثلاً کہے کہ فلاں چیز مجھ پر حرام ہے تو اس کھدینے سے وہ شے حرام نہیں ہوگی کہ اللہ (عزوجل) نے جس چیز کو حلال کیا اسے کون حرام کر سکے مگر اس کے برتنے سے کفارہ لازم آئیگا یعنی یہ بھی قسم ہے۔^(۳) (تبیین)

مسئلہ ۱۱: تجھ سے بات کرنا حرام ہے یہ یمن^(۴) ہے بات کرے گا تو کفارہ لازم ہوگا۔^(۵) (عالمگیری)

مسئلہ ۱۲: اگر اس کو کھاؤں تو سوز کھاؤں یا مردار کھاؤں یہ قسم نہیں یعنی کفارہ لازم نہ ہوگا۔^(۶) (مبسوط)

مسئلہ ۱۳: غیر خدا کی قسم قسم نہیں مثلاً تمھاری قسم، اپنی قسم، تمھاری جان کی قسم، اپنی جان کی قسم، تمھارے سر کی قسم، اپنے سر کی قسم، آنکھوں کی قسم، جوانی کی قسم، ماں باپ کی قسم، اولاد کی قسم، مذہب کی قسم، دین کی قسم، علم کی قسم، کعبہ کی قسم، عرش الہی کی قسم، رسول اللہ کی قسم۔^(۷)

مسئلہ ۱۴: خدا و رسول کی قسم یہ کام نہ کروں گا یہ قسم نہیں۔ اگر کہا میں نے قسم کھائی ہے کہ یہ کام نہ کروں گا اور واقع میں قسم کھائی ہے تو قسم ہے اور جھوٹ کہا تو قسم نہیں جھوٹ بولنے کا گناہ ہوا۔ اور اگر کہا خدا کی قسم کہ اس سے بڑھ کر کوئی قسم نہیں یا اس کے نام سے بزرگ کوئی نام نہیں یا اس سے بڑھ کر کوئی نہیں میں اس کام کو نہ کروں گا تو یہ قسم ہوگئی اور درمیان کا لفظ فاصل قرار نہ دیا جائیگا۔^(۸) (عالمگیری)

مسئلہ ۱۵: اگر یہ کام کروں تو خدا سے مجھے جتنی اُمیدیں ہیں سب سے نا اُمید ہوں، یہ قسم ہے اور توڑنے پر کفارہ لازم۔^(۹) (عالمگیری)

۱..... لغت۔

۲..... ”الفتاویٰ الہندیہ“، کتاب الایمان الباب الثانی فیما یکون یمیناً... إلخ، الفصل الاول، ج ۲، ص ۵۴۔

۳..... ”تبیین الحقائق“، کتاب الایمان، ج ۳، ص ۴۳۶۔

۴..... قسم۔

۵..... ”الفتاویٰ الہندیہ“، کتاب الایمان، الباب الثانی فیما یکون یمیناً... إلخ، الفصل الاول، ج ۲، ص ۵۸۔

۶..... ”المبسوط“ للسرخسی، کتاب الایمان، ج ۴، الجزء الثانی، ص ۱۴۳۔

۷..... ”الفتاویٰ الہندیہ“، کتاب الایمان، الباب الاول فی تفسیرھا... إلخ، ج ۲، ص ۵۱۔

۸..... ’المرجع السابق‘، الباب الثانی فیما یکون یمیناً... إلخ، الفصل الاول، ج ۲، ص ۵۸، ۵۷۔

۹..... المرجع السابق، ص ۵۸۔

مسئلہ ۱۶: اگر یہ کام کروں تو کافروں سے بدتر ہو جاؤں تو قسم ہے اور اگر کہا کہ یہ کام کرے تو کافر کو اس پر شرف ہو^(۱) تو قسم نہیں۔^(۲) (عالمگیری)

مسئلہ ۱۷: اگر کسی کام کی چند قسمیں کھائیں اور اس کے خلاف کیا تو جتنی قسمیں ہیں اتنے ہی کفارے لازم ہوں گے مثلاً کہا کہ واللہ باللہ^(۳) میں یہ نہیں کروں گا یا کہا خدا کی قسم، پروردگار کی قسم تو یہ دو قسمیں ہیں۔ کسی کام کی نسبت قسم کھائی کہ میں اسے کبھی نہ کروں گا پھر دوبارہ اسی مجلس میں قسم کھا کر کہا کہ میں اس کام کو کبھی نہ کروں گا پھر اس کام کو کیا تو دو کفارے لازم۔^(۴) (عالمگیری)

مسئلہ ۱۸: واللہ اس سے ایک دن کلام نہ کروں گا۔ خدا کی قسم اس سے مہینہ بھر کلام نہ کروں گا۔ خدا کی قسم اس سے سال بھر بات نہ کروں گا پھر تھوڑی دیر بعد کلام کیا تو تین کفارے دے اور ایک دن کے بعد بات کی تو دو کفارے اور مہینہ بھر کے بعد کلام کیا تو ایک کفارہ اور سال بھر کے بعد کیا تو کچھ نہیں۔ قسم کھائی کہ فلاں بات میں نہ کہوں گا نہ ایک دن نہ دو دن تو یہ ایک ہی قسم ہے جس کی میعاد^(۵) دو دن تک ہے۔^(۶) (عالمگیری)

مسئلہ ۱۹: دوسرے کے قسم دلانے سے قسم نہیں ہوتی مثلاً کہا تمہیں خدا کی قسم یہ کام کر دو تو اس کہنے سے اس پر قسم نہ ہوئی یعنی نہ کرنے سے کفارہ لازم نہیں ایک شخص کسی کے پاس گیا اس نے اوٹھنا چاہا اس نے کہا خدا کی قسم نہ اوٹھنا اور وہ کھڑا ہو گیا تو اس قسم کھانے والے پر کفارہ نہیں۔^(۷) (عالمگیری)

مسئلہ ۲۰: ایک نے دوسرے سے کہا تم فلاں کے گھر کل گئے تھے اس نے کہا ہاں پھر اس پوچھنے والے نے کہا خدا کی قسم تم گئے تھے اس نے کہا ہاں تو اس کا ہاں کہنا قسم ہے۔ ایک نے دوسرے سے کہا کہ اگر تم نے فلاں شخص سے بات چیت کی تو تمہاری عورت کو طلاق ہے اس نے جواب میں کہا مگر تمہاری اجازت سے تو اس کے کہنے کا مقصد یہ ہوا کہ بغیر اس کی اجازت کے کلام کرے گا تو عورت کو طلاق ہے، لہذا بغیر اجازت کلام کرنے سے عورت کو طلاق ہو جائے گی۔^(۸) (عالمگیری)

مسئلہ ۲۱: ایک نے دوسرے سے کہا خدا کی قسم تم یہ کام کرو گے اگر اس سے خود قسم کھانا مراد ہے تو قسم ہوگئی اور اگر قسم

۱..... فضیلت ہو۔

۲..... ”الفتاویٰ الہندیہ“، کتاب الأیمان، الباب الثانی فیما یکون یمیناً... إلخ، الفصل الاول، ج ۲، ص ۵۸۔

۳..... یہ الفاظ قسم ہیں، یعنی اللہ کی قسم، اللہ کی قسم۔

۴..... ”الفتاویٰ الہندیہ“، المرجع السابق، ص ۵۶۔ ۵..... مدت۔

۶..... ”الفتاویٰ الہندیہ“، کتاب الأیمان، الباب الثانی فیما یکون یمیناً... إلخ، الفصل الاول، ج ۲، ص ۵۷، ۵۸۔

۷..... المرجع السابق، ص ۶۰، ۵۹۔ ۸..... المرجع السابق، ص ۵۹۔

کھانا مقصود ہے یا نہ خود کھانا مقصود ہے نہ کھانا تو قسم نہیں یعنی اگر دوسرے نے اس کام کو نہ کیا تو کسی پر کفارہ نہیں۔^(۱) (عالمگیری)

مسئلہ ۲۲: ایک نے دوسرے سے کہا خدا کی قسم تمہیں یہ کام کرنا ہوگا خدا کی قسم تمہیں یہ کام کرنا ہوگا دوسرے نے کہا ہاں اگر پہلے کا مقصود قسم کھانا ہے اور دوسرے کا بھی ہاں کہنے سے قسم کھانا مقصود ہے تو دونوں کی قسم ہوگئی اور اگر پہلے کا مقصود قسم کھانا ہے اور دوسرے کا قسم کھانا تو دوسرے کی قسم ہوگئی اور اگر پہلے کا مقصود قسم کھانا ہے اور دوسرے کا مقصود ہاں کہنے سے قسم کھانا نہیں بلکہ وعدہ کرنا ہے تو کسی کی قسم نہ ہوئی۔^(۲) (عالمگیری)

مسئلہ ۲۳: ایک نے دوسرے سے کہا خدا کی قسم میں تمہارے یہاں دعوت میں نہیں آؤں گا تیسرے نے کہا کیا میرے یہاں بھی نہ آؤ گے اس نے کہا ہاں تو یہ ہاں کہنا بھی قسم ہے یعنی اس تیسرے کے یہاں جانے سے بھی قسم ٹوٹ جائے گی۔^(۳) (عالمگیری)

کفارہ کا بیان

اللہ عزوجل فرماتا ہے:

﴿لَا يَأْخُذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤْخِذُكُمْ بِمَا كَسَبْتُمْ قُلُوبُكُمْ ۖ وَاللَّهُ عَفْوٌ حَلِيمٌ﴾^(۴)

اللہ (عزوجل) ایسی قسموں میں تم سے مواخذہ نہیں کرتا جو غلط فہمی سے ہو جائیں ہاں اون پر گرفت کرتا ہے جو تمہارے دلوں نے کام کیے اور اللہ (عزوجل) بخشنے والا، حلم والا ہے۔

اور فرماتا ہے:

﴿قَدْ فَرَضَ اللَّهُ لَكُمْ تَحِلَّةَ أَيْمَانِكُمْ ۚ وَاللَّهُ مَوْلَاكُمْ ۖ وَهُوَ الْعَلِيمُ الْحَكِيمُ﴾^(۵)

بیشک اللہ (عزوجل) نے تمہاری قسموں کا کفارہ مقرر کیا ہے اور اللہ (عزوجل) تمہارا مولیٰ ہے اور وہ علم والا اور حکمت والا ہے۔

اور فرماتا ہے:

﴿لَا يَأْخُذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤْخِذُكُمْ بِمَا عَقَّدْتُمُ الْأَيْمَانَ ۖ فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا تَطْعَمُونَ أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ ۖ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ۚ ذَلِكَ كَفَّارَةُ أَيْمَانِكُمْ إِذَا حَلَفْتُمْ ۚ وَاحْفَظُوا أَيْمَانَكُمْ ۚ كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَشْكُرُونَ﴾^(۶)

①....."الفتاوى الهندية"، كتاب الأيمان، الباب الثاني فيما يكون يمينا... إلخ، الفصل الاول، ج ۲، ص ۶۰.

②.....المرجع السابق.

③.....المرجع السابق.

④.....البقرة: ۲۲۵.

⑤.....پ ۲۸، التحريم: ۲.

⑥.....پ ۷، المائدة: ۸۹.

اللہ (عزوجل) تمہاری غلط فہمی کی قسموں پر تم سے مؤاخذہ نہیں کرتا ہاں اون قسموں پر گرفت فرماتا ہے جنہیں تم نے مضبوط کیا تو ایسی قسموں کا کفارہ دس مسکین کو کھانا دینا ہے اپنے گھر والوں کو جو کھلاتے ہو اوس کے اوسط میں سے یا اونہیں کپڑا دینا یا ایک غلام آزاد کرنا اور جو ان میں سے کسی بات پر قدرت نہ رکھتا ہو وہ تین دن کے روزے رکھے یہ تمہاری قسموں کا کفارہ ہے جب قسم کھاؤ۔ اور اپنی قسموں کی حفاظت کرو اسی طرح اللہ (عزوجل) اپنی نشانیاں تمہارے لیے بیان فرماتا ہے تاکہ تم شکر کرو۔

مسائل فقہیہ

یہ تو معلوم ہو چکا کہ قسم توڑنے سے کفارہ لازم آتا ہے۔ اب یہ معلوم کرنے کی ضرورت ہے کہ قسم توڑنے کا کیا کفارہ ہے اور اوس کی کیا صورتیں ہیں، لہذا اب اوس کے احکام کی تفصیل سنئے:

مسئلہ ۱: قسم کا کفارہ غلام آزاد کرنا یا دس مسکینوں کو کھانا کھلانا یا اون کو کپڑے پہنانا ہے یعنی یہ اختیار ہے کہ ان تین باتوں میں سے جو چاہے کرے۔^(۱)

مسئلہ ۲: غلام آزاد کرنے یا مسکین کو کھانا کھلانے میں اون تمام باتوں کی جو کفارہ ظہار میں مذکور ہوئیں یہاں بھی رعایت کرے مثلاً کس قسم کا غلام آزاد کیا جائے کہ کفارہ ادا ہو اور کیسے غلام کے آزاد کرنے سے ادا نہ ہوگا اور مسکین کو دونوں وقت پیٹ بھر کر کھلانا ہوگا اور جن مسکین کو صبح کے وقت کھلایا اونہیں کو شام کے وقت بھی کھلائے دوسرے دس مسکین کو کھلانے سے ادا نہ ہوگا۔ اور یہ ہو سکتا ہے کہ دسوں کو ایک ہی دن کھلا دے یا ہر روز ایک ایک کو یا ایک ہی کو دس دن تک دونوں وقت کھلائے۔ اور مسکین جن کو کھلایا ان میں کوئی بچہ نہ ہو اور کھلانے میں اباحت^(۲) و تملیک^(۳) دونوں صورتیں ہو سکتی ہیں اور یہ بھی ہو سکتا ہے کہ کھلانے کے عوض ہر مسکین کو نصف صاع گیہوں یا ایک صاع جو^(۴) یا ان کی قیمت کا مالک کر دے یا دس روز تک ایک ہی مسکین کو ہر روز بقدر صدقہ فطر دیدیا کرے یا بعض کو کھلائے اور بعض کو دیدے۔ غرض یہ کہ اوس کی تمام صورتیں وہیں سے معلوم کریں فرق اتنا ہے کہ وہاں ساٹھ مسکین تھے یہاں دس ہیں۔^(۵)

مسئلہ ۳: کپڑے سے وہ کپڑا مراد ہے جو اکثر بدن کو چھپا سکے اور وہ کپڑا ایسا ہو جس کو متوسط درجہ کے لوگ

①..... ”تبیین الحقائق“، کتاب الایمان، ج ۳، ص ۴۳۰.

②..... کھانے کی اجازت دے دینا۔ ③..... مالک بنادینا۔

④..... ایک صاع ۴ کلو میں سے ۱۶۰ گرام کم اور نصف یعنی آدھا صاع ۲ کلو میں سے ۸۰ گرام کم کا ہوتا ہے۔۔۔۔۔ علمہ

⑤..... ”الدرالمختار“ و ”ردالمحتار“، کتاب الایمان، مطلب: کفارة الیمین، ج ۵، ص ۵۲۳.

پہنتے ہوں اور تین مہینے سے زیادہ تک پہننا جاسکے، لہذا اگر اتنا کپڑا ہے جو اکثر بدن کو چھپانے کے لیے کافی نہیں مثلاً صرف پاجامہ (1) یا ٹوپی یا چھوٹا کرتا (2)۔ یوہیں ایسا گھٹیا کپڑا دینا جسے متوسط لوگ نہ پہنتے ہوں ناکافی ہے۔ یوہیں ایسا کمزور کپڑا دینا جو تین ماہ تک استعمال نہ کیا جاسکتا ہو، جائز نہیں۔ (3) (درمختار، ردالمحتار)

مسئلہ ۴: کپڑے کی جو مقدار ہونی چاہیے اس کا نصف دیا اور اس کی قیمت نصف صاع گیہوں (4) یا ایک صاع جو کے برابر ہے تو جائز ہے۔ یوہیں ایک کپڑا دینا ہی مسکینوں کو دیا جو تقسیم ہو کر ہر ایک کو اتنا ملتا ہے جس کی قیمت صدقہ فطر کے برابر ہے تو جائز ہے۔ یوہیں اگر مسکین کو پگڑی دی اور وہ کپڑا اتنا ہے جس کی مقدار مذکور ہوئی یا اس کی قیمت صدقہ فطر کے برابر ہے تو جائز ہے، ورنہ نہیں۔ (5) (مبسوط وغیرہ)

مسئلہ ۵: نیا کپڑا ہونا ضروری نہیں پُرانا بھی دیا جاسکتا ہے جبکہ تین مہینے سے زیادہ تک استعمال کر سکتے ہوں اور نیا ہو مگر کمزور ہو تو جائز نہیں۔ (6) (ردالمحتار)

مسئلہ ۶: عورت کو اگر کپڑا دیا تو سر پر باندھنے کا رومال یا دوپٹا بھی دینا ہوگا کیونکہ اسے سر کا چھپانا بھی فرض ہے۔ (7) (ردالمحتار)

مسئلہ ۷: پانچ مسکینوں کو کھانا کھلایا اور پانچ کو کپڑے دیدیے اگر کھانا کپڑے سے سستا ہے یعنی ہر مسکین کا کپڑا ایک کھانے سے زیادہ یا برابر قیمت کا ہے تو جائز ہے یعنی یہ کپڑے پانچ کھانے کے قائم مقام ہو کر کل کھانا دینا قرار پائیگا اور اگر کپڑا کھانے سے ارزاں (8) ہو تو جائز نہیں مگر جبکہ کھانے کا مساکین کو مالک کر دیا ہو تو یہ بھی جائز ہے یعنی یہ کھانے پانچ مساکین کے کپڑے کے برابر ہوئے تو گویا دسوں کو کپڑے دیے۔ (9) (ردالمحتار)

①..... شلواری کی ایک قسم۔ ②..... وہ قمیص جس میں کالر نہ ہو۔

③..... ”الدر المختار و ردالمحتار“، کتاب الأیمان، مطلب: كفارة اليمين، ج ۵، ص ۵۲۴۔

④..... گندم۔

⑤..... ”المبسوط“، للسرخسي، کتاب الأیمان، باب الكسوة، ج ۴، الجزء الثامن ص ۱۶۴، وغیرہ۔

⑥..... ”ردالمحتار“، کتاب الأیمان، مطلب: كفارة اليمين، ج ۵، ص ۵۲۴۔

⑦..... المرجع السابق، ص ۵۲۵۔

⑦..... سستا، کم قیمت۔

⑨..... ”ردالمحتار“، کتاب الأیمان، مطلب: كفارة اليمين، ج ۵، ص ۵۲۴۔

مسئلہ ۸: اگر ایک مسکین کو دسوں کپڑے^(۱) ایک دن میں ایک ساتھ یا متفرق^(۲) طور پر دیے تو کفارہ ادا نہ ہوا اور دس دن میں دیے یعنی ہر روز ایک کپڑا تو ہو گیا۔^(۳) (مبسوط)

مسئلہ ۹: مسکین کو کپڑا یا غلہ یا قیمت دی پھر وہ مسکین مر گیا اور اس کے پاس وہ چیز وراثت^(۴) پہنچی یا اس نے اسے ہبہ کر دیا یا اس نے اس سے وہ شے خرید لی تو ان سب صورتوں میں کفارہ صحیح ہو گیا۔^(۵) (عالمگیری)

مسئلہ ۱۰: پانچ صاع گہوں دس مسکینوں کے سامنے رکھ دیے انھوں نے لُٹ لیے تو صرف ایک مسکین کو دینا قرار پائے گا۔^(۶) (عالمگیری)

مسئلہ ۱۱: کفارہ ادا ہونے کے لیے نیت شرط ہے بغیر نیت ادا نہ ہوگا ہاں اگر وہ شے جو مسکین کو دی اور دیتے وقت نیت نہ کی مگر وہ چیز ابھی مسکین کے پاس موجود ہے اور اب نیت کر لی تو ادا ہو گیا جیسا کہ زکوٰۃ میں فقیر کو دینے کے بعد نیت کرنے میں یہی شرط ہے کہ ہنوز^(۷) وہ چیز فقیر کے پاس باقی ہو تو نیت کام کرے گی ورنہ نہیں۔^(۸) (طحطاوی)

مسئلہ ۱۲: اگر کسی نے کفارہ میں غلام بھی آزاد کیا اور مساکین کو کھانا بھی کھلایا اور کپڑے بھی دیے خواہ ایک ہی وقت میں یہ سب کام ہوئے یا آگے پیچھے تو جس کی قیمت زیادہ ہے وہ کفارہ قرار پائے گا اور اگر کفارہ دیا ہی نہیں تو صرف اس کا مواخذہ ہوگا جو کم قیمت ہے۔^(۹) (درمختار)

مسئلہ ۱۳: گہوں، جو، خرما^(۱۰)، منقے^(۱۱) کے علاوہ اگر کوئی دوسرا غلہ دینا چاہے تو آدھے صاع گہوں یا ایک صاع جو کی قیمت کا ہونا ضرور ہے اس میں آدھا صاع یا ایک صاع ہونے کا اعتبار نہیں۔^(۱۲) (جوہرہ)

①..... یعنی دس کپڑے۔ ②..... علیحدہ علیحدہ۔

③..... ”المبسوط“ للسرخسی، کتاب الأیمان، باب الكسوة، ج ۴، الجزء الثامن، ص ۱۶۵۔

④..... یعنی وراثت میں ملی۔

⑤..... ”الفتاویٰ الہندیہ“، کتاب الأیمان، الباب الثانی فیما یكون یمیناً... إلخ، الفصل الثانی، ج ۲، ص ۶۳۔

⑥..... المرجع السابق۔ ⑦..... ابھی تک۔

⑧..... ”حاشیۃ الطحطاوی علی الدر المختار“، کتاب الطلاق، باب الکفارة، ج ۲، ص ۱۹۸۔

⑨..... ”الدر المختار“، کتاب الأیمان، ج ۵، ص ۵۲۵۔

⑩..... کھجور، چھوہارا۔ ⑪..... سوکھی ہوئی بڑی کشمش۔

⑫..... ”الجوہرۃ النیرۃ“، کتاب الأیمان، الجزء الثانی، ص ۲۵۲۔

مسئلہ ۱۴: رمضان میں اگر کفارہ کا کھانا کھانا چاہتا ہے تو شام اور سحری دونوں وقت کھلائے یا ایک مسکین کو بیس دن شام کا کھانا کھلائے۔^(۱) (جوہرہ)

مسئلہ ۱۵: اگر غلام آزاد کرنے یا دس مسکین کو کھانا یا کپڑے دینے پر قادر نہ ہو تو پے در پے^(۲) تین روزے رکھے۔^(۳) (عامہ بکتب)

مسئلہ ۱۶: عاجز ہونا اوس وقت کا معتبر ہے جب کفارہ ادا کرنا چاہتا ہے مثلاً جس وقت قسم توڑی تھی اُس وقت مالدار تھا مگر کفارہ ادا کرنے کے وقت محتاج ہے تو روزہ سے کفارہ ادا کر سکتا ہے اور اگر توڑنے کے وقت مفلس تھا اور اب مالدار ہے تو روزے سے نہیں ادا کر سکتا۔^(۴) (جوہرہ وغیرہا)

مسئلہ ۱۷: اپنا تمام مال ہبہ کر دیا اور قبضہ بھی دیدیا اور اوس کے بعد کفارہ کے روزے رکھے پھر ہبہ سے رجوع کی تو کفارہ ادا ہو گیا۔^(۵) (درمختار)

مسئلہ ۱۸: جب غلام اپنی ملک میں ہے یا اتنا مال رکھتا ہے کہ مسکین کو کھانا یا کپڑا دے سکے اگرچہ خود مقروض یا مدیون ہو تو عاجز نہیں یعنی ایسی حالت میں روزے سے کفارہ ادا نہ ہوگا ہاں اگر قرض اور دین ادا کرنے کے بعد کفارہ کے روزے رکھے تو ہو جائیگا۔ اور مبسوط میں امام سرخسی رحمہ اللہ تعالیٰ نے فرمایا کہ اگر کل مال دین میں مستغرق^(۶) ہو تو دین ادا کرنے سے پہلے بھی روزہ سے کفارہ ادا کر سکتا ہے اور اگر غلام ملک میں ہے مگر اوس کی احتیاج^(۷) ہے تو روزے سے کفارہ ادا نہ ہوگا۔^(۸) (جوہرہ)

مسئلہ ۱۹: ایک ساتھ تین روزے نہ رکھے یعنی درمیان میں فاصلہ کر دیا تو کفارہ ادا نہ ہوا اگرچہ کسی مجبوری کے سبب ناغہ ہوا ہو یہاں تک کہ عورت کو اگر حیض آ گیا تو پہلے کے روزے کا اعتبار نہ ہوگا یعنی اب پاک ہونے کے بعد لگاتار تین

①..... ”الجوهرة النيرة“، كتاب الأيمان، الجزء الثاني، ص ۲۵۳.

②..... لگاتار۔

③..... ”الجوهرة النيرة“، كتاب الأيمان، الجزء الثاني، ص ۲۵۳.

④..... المرجع السابق، وغیرہا.

⑤..... ”الدر المختار“، كتاب الأيمان، ج ۵، ص ۵۲۶.

⑥..... یعنی ڈوبا ہوا، گھرا ہوا۔ ⑦..... ضرورت۔

⑧..... ”الجوهرة النيرة“، كتاب الأيمان، الجزء الثاني، ص ۲۵۳.

روزے رکھے۔^(۱) (در مختار)

مسئلہ ۲۰: روزوں سے کفارہ ادا ہونے کے لیے یہ بھی شرط ہے کہ ختم تک مال پر قدرت نہ ہو یعنی مثلاً اگر دو روزے رکھنے کے بعد اتنا مال مل گیا کہ کفارہ ادا کرے تو اب روزوں سے نہیں ہو سکتا بلکہ اگر تیسرا روزہ بھی رکھ لیا ہے اور غروب آفتاب سے پہلے مال پر قادر ہو گیا تو روزے ناکافی ہیں اگرچہ مال پر قادر ہونا یوں ہوا کہ اس کے مورث^(۲) کا انتقال ہو گیا اور اس کو ترکہ اتنا ملے گا جو کفارہ کے لیے کافی ہے۔^(۳) (در مختار)

مسئلہ ۲۱: کفارہ کا روزہ رکھا تھا اور افطار سے پہلے مال پر قادر ہو گیا تو اس روزے کا پورا کرنا ضروری نہیں ہاں بہتر پورا کرنا ہے اور توڑ دے تو قضا ضرور نہیں۔^(۴) (جوہرہ)

مسئلہ ۲۲: اپنی ملک میں مال تھا مگر اسے معلوم نہیں یا بھول گیا ہے اور کفارہ میں روزے رکھے بعد میں یاد آیا تو کفارہ ادا نہ ہوا۔ یوہیں اگر مورث مر گیا اور اسے اس کے مرنے کی خبر نہیں اور کفارہ میں روزے رکھے بعد کو اس کا مرنا معلوم ہوا تو کفارہ مال سے ادا کرے۔^(۵) (در مختار، رد المحتار)

مسئلہ ۲۳: اس کے پاس خود اس وقت مال نہیں ہے مگر اس کا اوروں پر دین ہے تو اگر وصول کر سکتا ہے وصول کر کے کفارہ ادا کرے روزے ناکافی ہیں۔ یوہیں اگر عورت کے پاس مال نہیں ہے مگر شوہر پر دین مہر باقی ہے اور شوہر دین مہر دینے پر قادر ہے یعنی اگر عورت لینا چاہے تو لے سکتی ہے تو روزوں سے کفارہ نہ ہوگا اور اگر اس کی ملک میں مال ہے مگر غائب ہے، یہاں موجود نہیں ہے تو روزوں سے کفارہ ہو سکتا ہے۔^(۶) (عالمگیری)

مسئلہ ۲۴: عورت مال سے کفارہ ادا کرنے سے عاجز ہو اور روزہ رکھنا چاہتی ہو تو شوہر اسے روزہ رکھنے سے روک

سکتا ہے۔^(۷) (جوہرہ)

①..... "الدر المختار"، کتاب الأیمان، ج ۵، ص ۵۲۶.

②..... وارث بنانے والا۔

③..... "الدر المختار"، کتاب الأیمان، ج ۵، ص ۵۲۶.

④..... "الجوہرۃ النیرۃ"، کتاب الأیمان، الجزء الثانی، ص ۲۵۳.

⑤..... "الدر المختار" و "رد المحتار"، کتاب الأیمان مطلب: کفارة الیمین، ج ۵، ص ۵۲۶.

⑥..... "الفتاویٰ الہندیۃ"، کتاب الأیمان، الباب الثانی فیما یکون یمیناً... إلخ، الفصل الثانی، ج ۲، ص ۶۲.

⑦..... "الجوہرۃ النیرۃ"، کتاب الأیمان، الجزء الثانی، ص ۲۵۳.

مسئلہ ۲۵: ان روزوں میں رات سے نیت شرط ہے اور یہ بھی ضرور ہے کہ کفارہ کی نیت سے ہوں مطلق روزہ کی نیت کافی نہیں۔^(۱) (مبسوط)

مسئلہ ۲۶: قسم کے دو کفارے اس کے ذمہ تھے اس نے چھ روزے رکھ لیے اور یہ معین نہ کیا کہ یہ تین فلاں کے ہیں اور یہ تین فلاں کے تو دونوں کفارے ادا ہو گئے اور اگر دونوں کفاروں میں ہر مسکین کو دو فطرہ کے برابر دیا یا دو کپڑے دیے تو ایک ہی کفارہ ادا ہوا۔^(۲) (مبسوط)

مسئلہ ۲۷: اس کے ذمہ دو کفارے تھے اور فقط ایک کفارہ میں کھانا کھلا سکتا ہے اس نے پہلے تین روزے رکھ لیے پھر دوسرے کفارے کے لیے کھانا کھلایا تو روزے پھر سے رکھے کہ کھانے پر قادر تھا اس وقت روزوں سے کفارہ ادا کرنا جائز نہ تھا۔^(۳) (مبسوط)

مسئلہ ۲۸: دو کفارے تھے ایک کے لیے کھانا کھلایا اور ایک کے لیے کپڑے دیے اور معین نہ کیا تو دونوں ادا ہو گئے۔^(۴) (عالمگیری)

مسئلہ ۲۹: پانچ مسکین کو کھانا کھلایا اب خود فقیر ہو گیا کہ باقی پانچ کو نہیں کھلا سکتا تو وہی تین روزے رکھ لے۔^(۵) (عالمگیری)

مسئلہ ۳۰: اس کے ذمہ قسم کا کفارہ ہے اور محتاج ہے کہ نہ کھانا دے سکتا ہے نہ کپڑا اور یہ شخص اتنا بوڑھا ہے کہ نہ اب روزہ رکھ سکتا ہے، نہ آئندہ روزہ رکھنے کی اُمید ہے تو اگر کوئی چاہے اس کی طرف سے دس مسکین کو کھانا کھلا دے یعنی اس کی اجازت سے کفارہ ادا ہو جائے گا یہ نہیں ہو سکتا کہ اس کے ذمہ چونکہ تین روزے تھے تو ہر روزے کے بدلے ایک مسکین کو کھانا کھلائے۔^(۶) (عالمگیری)

مسئلہ ۳۱: مرجانے سے قسم کا کفارہ سا قطن ہوگا یعنی اس پر لازم ہے کہ وصیت کر جائے اور تنہائی مال سے کفارہ ادا کرنا وارثوں پر لازم ہوگا اور اس نے خود وصیت نہ کی اور وارث دینا چاہتا ہے تو دے سکتا ہے۔^(۷) (عالمگیری)

①....."المبسوط"، للسرخسي، كتاب الأيمان، باب الصيام، ج ۴، الجزء الثامن، ص ۱۶۶.

②.....المرجع السابق، ص ۱۶۷. ③.....المرجع السابق، ص ۱۶۸.

④....."الفتاویٰ الہندیہ"، كتاب الطلاق، الباب العاشر فی الکفارة، ج ۱، ص ۵۱۴.

⑤....."الفتاویٰ الہندیہ"، كتاب الأيمان، الباب الثانی فیما یكون... إلخ، الفصل الثانی، ج ۲، ص ۶۳.

⑥.....المرجع السابق، ص ۶۴. ⑦.....المرجع السابق، ص ۶۴.

- مسئلہ ۳۲:** قسم توڑنے سے پہلے کفارہ نہیں اور دیا تو ادا نہ ہوا یعنی اگر کفارہ دینے کے بعد قسم توڑی تو اب پھر دے کہ جو پہلے دیا ہے وہ کفارہ نہیں مگر فقیر سے دیے ہوئے کو واپس نہیں لے سکتا۔^(۱) (عالمگیری)
- مسئلہ ۳۳:** کفارہ اونھیں مساکین کو دے سکتا ہے جن کو زکوٰۃ دے سکتا ہے یعنی اپنے باپ ماں اولاد وغیرہم کو جن کو زکوٰۃ نہیں دے سکتا کفارہ بھی نہیں دے سکتا۔^(۲) (درمختار)
- مسئلہ ۳۴:** کفارہ قسم کی قیمت مسجد میں صرف^(۳) نہیں کر سکتا نہ مردہ کے کفن میں لگا سکتا ہے یعنی جہاں جہاں زکوٰۃ نہیں خرچ کر سکتا وہاں کفارہ کی قیمت نہیں دی جاسکتی۔^(۴) (عالمگیری)